



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

1 ta' Ġunju 2016*

“Rinviju għal deċiżjoni preliminari — Kooperazzjoni mill-pulizija u ġudizzjarja f'materji kriminali — Deċiżjoni qafas 2002/584/ĠAI — Mandat ta' arrest Ewropew — Artikolu 8(1)(c) — Obbligu li fil-mandat ta' arrest Ewropew tiġi inkluża informazzjoni dwar l-eżistenza ta' 'mandat ta' arrest' — Assenza ta' mandat ta' arrest nazzjonali preċedenti u distint mill-mandat ta' arrest Ewropew — Konsegwenza”

Fil-Kawża C-241/15,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Curtea de Apel Cluj (qorti tal-appell ta' Cluj, ir-Rumanija), permezz ta' deċiżjoni tat-22 ta' Mejju 2015, li waslet fil-Qorti tal-Ġustizzja fil-25 ta' Mejju 2015, fil-proċedura ta' eżekuzzjoni ta' mandat ta' arrest Ewropew maħruġ kontra

Niculaie Aurel Bob-Dogi,

IL-QORTI TAL-ĠUSTIZZJA (It-Tieni Awla),

komposta minn M. Ilešič, President tal-Awla, C. Toader, A. Rosas, A. Prechal (Relatur) u E. Jarašiūnas, Imħallfin,

Avukat Ġenerali: Y. Bot,

Reġistratur: L. Carrasco Marco, Amministratur,

wara li rat il-proċedura bil-miktub u wara s-seduta tal-20 ta' Jannar 2016,

wara li kkunsidrat l-osservazzjonijiet ippreżentati:

- għall-Gvern Rumun, minn R. Radu kif ukoll minn A. Buzoianu u R. Mangu, bhala aġenti,
- għall-Gvern Ungeriz, minn M. Z. Fehér u G. Koós kif ukoll minn M. M. Tátrai, bhala aġenti,
- għall-Gvern Awstrijak, minn G. Eberhard, bhala aġent,
- għall-Kummissjoni Ewropea, minn W. Bogensberger u I. Rogalski, bhala aġenti,

wara li semgħet il-konkluzjonijiet tal-Avukat Ġenerali, ippreżentati fis-seduta tat-2 ta' Marzu 2016,

tagħti l-preżenti

* Lingwa tal-kawża: ir-Rumen.

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 8(1)(c) tad-Deċiżjoni Kwadru [Qafas] tal-Kunsill 2002/584/ĠAI, tat-13 ta' Ġunju 2002, dwar il-mandat ta' arrest Ewropew u l-proċeduri ta' konsenja bejn l-Istati Membri (ĠU Edizzjoni Speċjali bil-Malti, Kapitolu 19, Vol. 6, p. 34), kif emendata bid-Deċiżjoni Qafas tal-Kunsill 2009/299/ĠAI, tas-26 ta' Frar 2009 (ĠU L 81, p. 24, iktar 'il quddiem id-“Deċiżjoni Qafas”).
- 2 Din it-talba tressqet fil-kuntest tal-eżekuzzjoni, fir-Rumanija, ta' mandat ta' arrest Ewropew maħruġ fit-23 ta' Marzu 2015 mill-Mátészalkai járásbíróság (tribunal lokali ta' Mátészalka, l-Ungerija) kontra Nicolaie Aurel Bob-Dogi.

Il-kuntest ġuridiku

Id-dritt tal-Unjoni

- 3 Il-premessi 5 sa 8 u 10 tad-deċiżjoni qafas jipprevedu:
 - “(5) L-għan stabbilit biex l-Unjoni ssir zona ta' libertà, sigurtà u ġustizzja jwassal għall-abolizzjoni ta' l-estradizzjoni bejn l-Istati Membri u li din tiġi sostitwita b'sistema ta' konsenja bejn l-awtoritajiet ġudizzjarji. Barra minn hekk, l-introduzzjoni ta' sistema ssimplifikata ġdida ta' konsenja ta' persuni kkundannati jew suspettati għall-finijiet ta' esekuzzjoni ta' sentenzi kriminali jew biex jiġu sottoposti għal azzjoni kriminali, jagħmilha possibbli li jitneħhew il-komplessità u l-potenzjal għad-dewmien inerenti fil-proċeduri preżenti ta' l-estradizzjoni. Ir-relazzjonijiet tradizzjonali ta' kooperazzjoni li eżistew s'issa bejn l-Istati Membri għandhom jiġu sostitwiti b'sistema ta' moviment liberu tad-deċiżjonijiet ġudizzjarji fi kwistjonijiet kriminali, li tkopri kemm deċiżjonijiet qabel ma tingħata s-sentenza kif ukoll dawk finali, fi spazju ta' libertà, sigurtà u ġustizzja.
 - (6) Il-mandat ta' arrest Ewropew previst f'din id-Deċiżjoni Kwadru hi l-ewwel miżura konkreta fil-qasam tal-liġi kriminali li timplimenta l-prinċipju tar-rikonnoxximent reċiproku li l-Kunsill Ewropew semma' bhala l-bażi tal-kooperazzjoni ġudizzjarja.
 - (7) Billi l-għan tas-sostituzzjoni tas-sistema ta' estradizzjoni multilaterali mibnija fuq il-Konvenzjoni Ewropea dwar l-Estradizzjoni tat-13 ta' Diċembru 1957 ma jistax jintlaħaq sew mill-Istati Membri li jaġixxu unilateralment u jista' għalhekk, minhabba fl-iskala u fl-effetti tiegħu, jiġi milfuq ahjar fuq il-livell ta' l-Unjoni, il-Kunsill jista' jadotta miżuri skond il-prinċipju tas-sussidjarjetà msemmi fl-Artikolu 2 tat-Trattat dwar l-Unjoni Ewropea u l-Artikolu 5 tat-Trattat li jstabbilixxi l-Komunità Ewropea. Skond il-prinċipju tal-proporzjonalità, kif stabbilit fl-Artikolu ta' l-aħħar, din id-Deċiżjoni Kwadru ma tmurx lil hin minn dak li hu meħtieġ sabiex jintlaħaq dak il-għan.
 - (8) Id-deċiżjonijiet dwar l-esekuzzjoni tal-mandat ta' arrest Ewropew għandhom ikunu soġġetti għal kontrolli suffiċjenti, li jfisser li awtorità ġudizzjarja ta' l-Istat Membru fejn il-persuna rikjesta ġiet arrestata jkollha tiegħu d-deċiżjoni dwar il-konsenja tagħha.
- [...]
- (10) Il-mekkaniżmu tal-mandat ta' arrest Ewropew hu bbażat fuq livell għoli ta' kunfidenza [fiduċja] bejn l-Istati Membri [...]”.

- 4 L-Artikolu 1 tad-Deciżjoni Qafas, intitolat “Definizzjoni tal-mandat ta’ arrest Ewropew u l-obbligu li jiġi esegwit”, jipprevedi:

“1. Il-mandat ta’ arrest Ewropew hija deciżjoni ġudizzjarja maħruġa minn Stat Membru bl-iskop ta’ l-arrest u l-konsenja minn Stat Membru ieħor ta’ persuna rikjesta, għall-finijiet tat-tmexxija ta’ azzjoni kriminali jew l-esekuzzjoni ta’ piena ta’ kustodja jew ordni ta’ detenzjoni.

2. L-Istati Membri għandhom jeseġwixxu kwalunkwe mandat ta’ arrest Ewropew abbażi tal-prinċipju tar-rikonoxximent reċiproku u skond id-dispożizzjonijiet ta’ din id-Deciżjoni Kwadru [Qafas].

3. Din id-Deciżjoni Kwadru m’għandhiex ikollha l-effett li timmodifika l-obbligu tar-rispett tad-drittijiet fundamentali u l-prinċipji legali fundamentali kif imnizzla fl-Artikolu 6 [UE].”

- 5 L-Artikoli 3, 4 u 4a tad-Deciżjoni Qafas jistipulaw ir-raġunijiet għan-nuqqas ta’ eżekuzzjoni obbligatorja u fakultattiva tal-mandat ta’ arrest Ewropew.

- 6 L-Artikolu 8 tad-Deciżjoni Qafas, intitolat “Kontenut u forma tal-mandat ta’ arrest Ewropew”, fil-paragrafu 1 tiegħu jistipula:

“Il-mandat ta’ arrest Ewropew għandu jkun jinsab fih l-informazzjoni li ġejja stabbilita skont il-forma li tinsab fl-Anness:

[...]

ċ) l-indikazzjoni ta’ l-eżistenza ta’ sentenza esegwibbli, mandat ta’ arrest jew kwalunkwe deciżjoni ġudizzjarja esegwibbli oħra li jkollhom l-istess effett, li jaqgħu fil-kamp ta’ applikazzjoni ta’ l-Artikoli 1 u 2;

[...]”

- 7 L-Artikolu 15 tad-Deciżjoni Qafas, intitolat “Deciżjoni dwar il-konsenja”, jipprevedi fil-paragrafu 2 tiegħu:

“Jekk l-awtorità ġudizzjarja ta’ eżekuzzjoni ssib li l-informazzjoni kkomunikata mill-Istat Membru emittenti mhijiex suffiċjenti biex tiddeciedi dwar il-konsenja, għandha titlob li l-informazzjoni supplementarja meħtieġa, b’mod partikolari fir-rigward ta’ l-Artikoli 3 sa 5 u l-Artikolu 8, tiġi mogħtija bħala kwistjoni ta’ urġenza u tista’ tistabbilixxi limitu ta’ żmien għall-wasla tagħha, waqt li tittiehed f’konsiderazzjoni l-htieġa li jkunu mharsin il-limiti ta’ żmien stabbiliti fl-Artikolu 17.”

Id-dritt Rumien

- 8 Il-leġea numărul 302/2004 privind cooperarea judiciară internațională în materie penală (Il-Liġi Nru 302/2004 dwar il-koperazzjoni ġudizzjarja internazzjonali fil-qasam kriminali), tat-28 ta’ Ġunju 2004, fil-verżjoni tagħha fis-seħħ fid-data ta’ meta seħħew il-fatti inkwistjoni fil-kawża prinċipali (*Monitorul Oficial al României*, Parti I, Nru 377 tal-31 ta’ Mejju 2011), hija intiża li timplemeta, b’mod partikolari, id-Deciżjoni Qafas.

Id-dritt Ungeriz

- 9 L-Artikolu 25 tal-az Európai Unió tagállamaival folytatott bűnügyi együttműködésről szóló 2012. évi CLXXX. törvény (Liġi Nru CLXXX tal-2012 dwar il-kooperazzjoni f'materji kriminali bejn l-Istati Membri tal-Unjoni Ewropea) (*Magyar Közlöny* 2012/160) jipprevedi:

“1) Jekk ikun hemm bżonn tinbeda proċedura kriminali kontra persuna ssuspettata, il-qorti toħroġ immedjatament mandat ta’ arrest Ewropew biex din il-persuna tiġi arrestata fi kwalunkwe Stat Membru tal-Unjoni Ewropea u għall-konsenja tagħha, sa fejn dan ikun iġġustifikat mill-gravità tal-ksur [...]

[...]

7) Il-kamp ta’ applikazzjoni tal-mandat ta’ arrest Ewropew jestendi wkoll għat-territorju tal-Ungerija.”

Il-kawża prinċipali u d-domandi preliminari

- 10 Fit-23 ta’ Marzu 2015, il-Mátészalkai járásbíróóság (tribunal lokali ta’ Mátészalka) ħareġ mandat ta’ arrest Ewropew kontra N. A. Bob-Dogi, ċittadin Rumien, fil-kuntest ta’ proċeduri kriminali mibdija kontrib minhabba fatti li ġraw fl-Ungerija fis-27 ta’ Novembru 2013 u li jistgħu jiġu kklassifikati bħala “griehi korporali gravi.”
- 11 Dawn il-fatti jikkonċernaw inċident tat-traffiku li ġara fi triq pubblika u li kkawża diversi ksur u griehi lis-Sur Katona, ċittadin Ungeriz li kien qed isuq mutur, inċident li għalih huwa responsabbli N. A. Bob-Dogi minhabba l-velocità eċċessiva li biha kien qed isuq.
- 12 Fit-30 ta’ Marzu 2015 giet introdotta fis-sistema ta’ informazzjoni Schengen twissija dwar mandat ta’ arrest Ewropew inkwistjoni fil-kawża prinċipali.
- 13 Fit-2 ta’ April 2015 N. A. Bob-Dogi ġie arrestat fir-Rumanija u, wara li tqiegħed f’denzjoni, ġie mtella’ quddiem il-Curtea de Apel Cluj (il-qorti tal-appell ta’ Cluj) sabiex din il-qorti tiddeċiedi dwar id-denzjoni provvizorja tiegħu u l-konsenja tiegħu lill-awtoritajiet ġudizzjarji Ungerizi.
- 14 Din il-qorti, b’digriet tal-istess jum, ċaħdet il-proposta ta’ denzjoni provvizorja ta’ N. A. Bob-Dogi li kienet saritilha mill-prosekutur pubbliku, u ordnat li jinheles immedjatament, għalkemm taħt kontroll ġudizzjarju għal perijodu inizjali ta’ 30 ġurnata, li ġie mtawwal sussegwentement.
- 15 Il-qorti tar-rinviju tinnota li taħt l-ittra b) tal-mandat ta’ arrest Ewropew inkwistjoni fil-kawża prinċipali – intitolat “Deċiżjoni li fuqha huwa bbażat il-mandat” – hemm indikat “Prosekutur ta’ Nyíregyházi járásbíróóság (qorti distrettwali ta’ Nyíregyházi, l-Ungerija) K.11884/2013/4” u taħt l-ittra b)(1) tal-istess mandat – li jipprovdli li jiġi indikat il-mandat ta’ arrest jew id-deċiżjoni ġudizzjarja li jkollha l-istess effett, – hemm riferiment għall-“mandat ta’ arrest Ewropew Nru 1.B256/2014/19-II maħruġ mill-Mátészalkai járásbíróóság (qorti distrettwali ta’ Mátészalkai), li huwa validu wkoll fit-territorju Ungeriz u li għalhekk jikkostitwixxi wkoll mandat ta’ arrest nazzjonali”.
- 16 Din il-qorti tosserva, barra minn hekk, li, fir-rigward ta’ sitwazzjoni bħal dik inkwistjoni fil-kawża prinċipali, fejn mandat ta’ arrest Ewropew huwa bbażat fuqu nnifsu u mhux fuq mandat ta’ arrest nazzjonali distint u preċedenti, il-qorti Rumien ma jaqblux bejniethom dwar jekk tali mandat ta’ arrest Ewropew għandux jiġi eżegwit jew le.
- 17 Skont il-pożizzjoni predominanti, f’tali sitwazzjoni għandhom jiġu identifikati r-rekwiziti proċedurali u dawk sostantivi u t-talba ta’ eżekuzzjoni tal-mandat ta’ arrest Ewropew għandha tinċaħad għaliex ma tikkumpensax l-assenza ta’ mandat ta’ arrest nazzjonali jew ta’ deċiżjoni ġudizzjarja eżegwibbli.

- 18 Qrati oħra madankollu aċċettaw it-talba ta' eżekuzzjoni tal-mandat ta' arrest Ewropew, minhabba li r-rekwiżiti legali kienu ssodisfatti, peress li l-awtoritajiet ġudizzjarji li ħarġuh kienu indikaw esplicitament li l-mandat ta' arrest Ewropew maħruġ kien jikkostitwixxi wkoll mandat ta' arrest nazzjonali, fis-sens tal-leġiżlazzjoni tal-Istat Membru emittenti.
- 19 F'dan ir-rigward, il-qorti tar-rinviju tqis li, fil-kuntest tal-proċedura ta' eżekuzzjoni tal-mandat ta' arrest Ewropew, id-deċiżjoni li għandha tiġi rrikonoxxuta mill-awtorità ġudizzjarja ta' eżekuzzjoni għandha tkun deċiżjoni ġudizzjarja nazzjonali mogħtija mill-awtorità kompetenti skont ir-regoli tal-proċedura kriminali tal-Istat Membru emittenti tal-mandat ta' arrest Ewropew.
- 20 Din il-qorti tqis li jeżistu differenzi fundamentali bejn mandat ta' arrest Ewropew u mandat ta' arrest nazzjonali. Għalhekk, b'mod partikolari, mandat ta' arrest Ewropew jinħareġ biex tiġi arrestata u kkonsenjata persuna, akkużata jew ikkundannata, li tinsab fit-territorju tal-Istat Membru ta' eżekuzzjoni, filwaqt li mandat ta' arrest nazzjonali jinħareġ biex tiġi arrestata persuna li tinsab fit-territorju tal-Istat Membru emittenti.
- 21 Barra minn hekk, skont l-imsemmija qorti, il-ħruġ ta' mandat ta' arrest Ewropew huwa bbażat fuq mandat ta' arrest jew fuq deċiżjoni dwar l-eżekuzzjoni ta' piena, filwaqt li mandat ta' arrest nazzjonali jinħareġ fuq bażi ta' kundizzjonijiet u ta' kazijiet irregolati esplicitament mill-proċedura kriminali tal-Istat Membru emittenti.
- 22 Il-qorti tar-rinviju tqis li, fl-assenza ta' mandat ta' arrest nazzjonali, persuna ma tistax tiġi arrestata u miżmuma taħt arrest, u li ma huwiex ammissibbli li mandat ta' arrest Ewropew "jinbidel" f'mandat ta' arrest nazzjonali wara l-konsenja tal-persuna mfittxa. Barra minn dan din l-interpretazzjoni tmur kontra d-drittijiet fundamentali garantiti mid-dritt tal-Unjoni.
- 23 Minn dan kollu l-imsemmija qorti tikkonkludi li l-mandat ta' arrest Ewropew għandu jkun ibbażat fuq mandat ta' arrest nazzjonali maħruġ skont id-dispożizzjonijiet tal-proċedura kriminali tal-Istat Membru emittenti, jiġifieri mandat distint mill-mandat ta' arrest Ewropew.
- 24 Fl-aħħar nett, il-qorti tar-rinviju tqis li, minbarra r-raġunijiet ta' rifjut obligatorji jew fakultattivi stipulati fid-Deciżjoni Qafas, il-prattika ġudizzjarja turi li hemm raġunijiet oħra impliċiti ta' rifjut. Dan ikun b'mod partikolari l-każ meta r-rekwiżiti sostantivi jew proċedurali speċifiċi għall-mandat ta' arrest Ewropew ma jkunux issodisfatti, b'mod partikolari fil-każ ta' assenza ta' mandat ta' arrest nazzjonali maħruġ fl-Istat Membru emittenti, li hija s-sitwazzjoni inkwistjoni fil-kawża prinċipali.
- 25 F'dawn iċ-ċirkustanzi, il-Curtea de Apel Cluj (il-qorti tal-appell ta' Cluj) iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:
- "1) Għall-iskopijiet tal-applikazzjoni tal-Artikolu 8(1)(c) tad-Deciżjoni Qafas, l-espressjoni "eżistenza ta' mandat ta' arrest", għandha tinftiehem bħala li tirreferi għal mandat ta' arrest nazzjonali maħruġ konformement mad-dispożizzjonijiet proċedurali tal-Istat Membru emittenti, jiġifieri differenti mill-mandat ta' arrest Ewropew?
- (2) Fil-każ ta' risposta fl-affermattiv għall-ewwel domanda, l-ineżistenza ta' mandat ta' arrest nazzjonali tikkostitwixxi raġuni impliċiti għal nuqqas ta' eżekuzzjoni tal-mandat ta' arrest Ewropew?"

Il-proċedura quddiem il-Qorti tal-Ġustizzja

- 26 Il-qorti tar-rinviju talbet l-applikazzjoni tal-proċedura b'urġenza għal deċiżjoni preliminari, prevista fl-Artikolu 107 tar-Regoli tal-Proċedura tal-Qorti tal-Ġustizzja.

- 27 Insostenn tat-talba tagħha, din il-qorti sostniet, b'mod partikolari, li N.A. Bob-Dogi ma kienx attwalment arrestat iżda li kien is-sugġett ta' miżura ta' kontroll ġudizzjarju li wkoll tikkostitwixxi miżura li tirrestringi l-libertà individwali.
- 28 Fl-4 ta' Ġunju 2015, il-Qorti tal-Ġustizzja, fuq proposta tal-Imħallef Relatur, wara li semgħet lill-Avukat Ġenerali, iddeċidiet li ma kienx hemm lok li tilqa' din it-talba.
- 29 Permezz ta' deċiżjoni tat-30 ta' Ġunju 2015, il-President tal-Qorti tal-Ġustizzja ta trattament prijoritarju lill-kawża, b'applikazzjoni tal-Artikolu 53(3) tar-Regoli tal-Proċedura.

Fuq id-domandi preliminari

Fuq l-ewwel domanda

- 30 Permezz tal-ewwel domanda tagħha l-qorti tar-rinviju essenzjalment tistaqsi jekk l-Artikolu 8(1)(c) tad-Deċiżjoni Qafas għandux jiġi interpretat fis-sens li l-kunċett ta' "mandat ta' arrest", previst f'din id-dispożizzjoni, għandu jinftehem bħala li jindika mandat ta' arrest nazzjonali distint mill-mandat ta' arrest Ewropew.
- 31 Preliminarjament, għandu jinfakkar li, hekk kif jirriżulta b'mod partikolari mill-Artikolu 1(1) u (2) tagħha, kif ukoll mill-premessi 5 u 7 tagħha, id-Deċiżjoni Qafas għandha l-għan li tissostitwixxi s-sistema ta' estradizzjoni multilaterali bbażata fuq il-Konvenzjoni Ewropea dwar l-Estradizzjoni, tat-13 ta' Diċembru 1957, b'sistema ta' konsenja bejn awtoritajiet ġudizzjarji ta' persuni kkundannati jew issuspettati għall-finijiet tal-eżekuzzjoni ta' sentenzi jew ta' prosekuzzjoni, b'din is-sistema tal-aħħar tkun ibbażata fuq il-prinċipju ta' rikonossiment reċiproku (sentenza tal-5 ta' April 2016, Aranyosi u Čaldáraru, C-404/15 u C-659/15 PPU, EU:C:2016:198, punt 75 kif ukoll il-ġurisprudenza ċċitata).
- 32 Id-Deċiżjoni Qafas hija għalhekk intiża, bl-introduzzjoni ta' sistema ġdida ssimplifikata u iktar effikaċi ta' konsenja ta' persuni kkundannati jew issuspettati li kisru l-liġi kriminali, sabiex tiffaċilita u tħaffef il-kooperazzjoni ġudizzjarja bil-għan li tikkontribwixxi sabiex jintlaħaq l-għan mogħti lill-Unjoni li ssir spazju ta' libertà, ta' sigurtà u ta' ġustizzja msejsa fuq il-livell għoli ta' fiduċja li għandu jkun hemm bejn l-Istati Membri (sentenza tal-5 ta' April 2016, Aranyosi u Čaldáraru, C-404/15 u C-659/15 PPU, EU:C:2016:198, punt 76 kif ukoll il-ġurisprudenza ċċitata).
- 33 Il-prinċipju ta' rikonossiment reċiproku li fuqu hija bbażata s-sistema tal-mandat ta' arrest Ewropew huwa min-naħa tiegħu bbażata fuq il-fiduċja reċiproka bejn l-Istati Membri fir-rigward tal-fatt li l-ordinamenti ġuridici nazzjonali rispettivi tagħhom jinsabu f'pożizzjoni li jipprovdu protezzjoni ekwivalenti u effettiva tad-drittijiet fundamentali, irrikonossuti fil-livell tal-Unjoni, b'mod partikolari, fil-Karta tad-Drittijiet Fundamentali tal-Unjoni Ewropea (sentenza tal-5 ta' April 2016, Aranyosi u Čaldáraru, C-404/15 u C-659/15 PPU, EU:C:2016:198, punt 77 kif ukoll il-ġurisprudenza ċċitata).
- 34 Fl-aħħar nett, għandu jinfakkar li l-osservanza tal-Karta tad-Drittijiet Fundamentali tal-Unjoni Ewropea hija imposta, kif jirriżulta mill-Artikolu 51(1) tagħha, fuq l-Istati Membri u, konsegwentement fuq il-qorti tagħhom, meta dawn jimplementaw id-dritt tal-Unjoni, li huwa l-każ meta l-awtorità ġudizzjarja emittenti u l-awtorità ġudizzjarja ta' eżekuzzjoni japplikaw id-dispożizzjonijiet nazzjonali adottati skont id-Deċiżjoni Qafas (ara, f'dan is-sens, is-sentenza tal-5 ta' April 2016, Aranyosi u Čaldáraru, C-404/15 u C-659/15 PPU, EU:C:2016:198, punt 84).

- 35 L-Artikolu 8(1)(c) tad-Deciżjoni Qafas, li l-interpretazzjoni tiegħu hija s-sugġett ta' din it-talba għal deciżjoni preliminari, jipprevedi li l-mandat ta' arrest Ewropew għandu jinkludi informazzjoni, pprezentata skont il-formola li tinsab fl-anness tagħha, dwar l-eżistenza ta' "sentenza esegwibbli, [ta'] mandat ta' arrest jew kwalunkwe deciżjoni ġudizzjarja esegwibbli oħra li jkollhom l-istess effett, li jaqgħu fil-kamp ta' applikazzjoni ta' l-Artikoli 1 u 2" tad-Deciżjoni Qafas.
- 36 Din l-informazzjoni għandha tisemma fil-punt b) tal-formola, annessa mad-Deciżjoni Qafas, intitolat "Deciżjoni li fuqha huwa bbażat il-mandat" u li l-punt 1 tagħha jipprevedi li għandu jiġi indikat il-"[m]andat ta' arrest jew [id-]deciżjoni ġudizzjarja li jkollha l-istess effett".
- 37 Mill-proċess prodott quddiem il-Qorti tal-Ġustizzja jirriżulta li, f'sitwazzjoni bħal dik inkwistjoni fil-kawża prinċipali, fejn minn indizji jirriżulta li persuna mfittxija kienet diġà tinsab barra mit-territorju tal-Ungerija meta nhareg il-mandat ta' arrest Ewropew, tiġi applikata proċedura msejha "issimplifikata" f'dan l-Istat Membru.
- 38 Din il-prattika tippermetti li mandat ta' arrest Ewropew jinhareg direttament mingħajr il-ħruġ, minn qabel, ta' mandat ta' arrest nazzjonali.
- 39 F'dan il-każ, f'dak li jirrigwarda l-mandat ta' arrest Ewropew, fil-punt b(1) tal-formola annessa mad-Deciżjoni Qafas jisemma l-mandat ta' arrest Ewropew ikkonċernat, u din l-indikazzjoni tkun akkumpanjata, jekk ikun il-każ, bin-nota li tgħid li l-kamp ta' applikazzjoni ta' dan il-mandat jestendi wkoll għat-territorju Ungeriz u li għalhekk il-mandat ta' arrest Ewropew jikkostitwixxi wkoll mandat ta' arrest nazzjonali.
- 40 Barra minn hekk, mill-proċess prodott quddiem il-Qorti tal-Ġustizzja jirriżulta li din il-prattika hija bbażata, skont id-dritt Ungeriz, fuq l-Artikolu 25(7) tal-Liġi Nru CLXXX. tal-2012 dwar il-kooperazzjoni f'materji kriminali bejn l-Istati Membri tal-Unjoni Ewropea, li jipprevedi li l-mandat ta' arrest Ewropew huwa validu wkoll fit-territorju Ungeriz.
- 41 Għalhekk tqum il-kwistjoni ta' jekk din il-prattika, kif applikata fil-kawża prinċipali, hijiex konformi mal-ittra u mal-ispirtu tad-Deciżjoni Qafas u, b'mod partikolari, mal-Artikolu 8(1)(c) tagħha.
- 42 F'dan ir-rigward, għandu jiġi kkonstatat li, għalkemm id-Deciżjoni Qafas ma tinkludix id-definizzjoni tal-espressjoni "mandat ta' arrest", li tinsab fl-Artikolu 8(1)(c) tagħha, il-kuncett ta' "mandat ta' arrest Ewropew" huwa ddefinit fl-Artikolu 1(1) tad-Deciżjoni Qafas bħala li huwa "deciżjoni ġudizzjarja maħruġa minn Stat Membru bl-iskop ta' l-arrest u l-konsenja minn Stat Membru ieħor ta' persuna rikjesta, għall-finijiet tat-tmexxija ta' azzjoni kriminali jew l-esekuzzjoni ta' piena ta' kustodja jew ordni ta' detenzjoni".
- 43 Huwa dan il-kuncett ta' "mandat ta' arrest Ewropew" li jintuża b'mod sistematiku fit-titolu, fil-premessi u fl-artikoli tad-Deciżjoni Qafas, hlief għall-Artikolu 8(1)(c), u dan jagħti l-wiehed x'jifhem li din id-dispożizzjoni tirrigwarda mandat ta' arrest ieħor li ma huwiex il-mandat ta' arrest Ewropew imsemmi fid-dispożizzjonijiet l-oħra kollha tad-Deciżjoni Qafas, u għalhekk jista' jkun biss mandat ta' arrest nazzjonali.
- 44 Din l-interpretazzjoni hija kkonfermata wkoll mill-formulazzjoni tal-punt b tal-formola annessa mad-Deciżjoni Qafas, b'mod partikolari mill-kliem "Deciżjoni li fuqha huwa bbażat il-mandat", formola li għaliha jagħmel esplicitament riferiment l-ewwel subparagrafu tal-Artikolu 8(1) tad-Deciżjoni Qafas u li għalhekk għandu jittiehed inkunsiderazzjoni għall-interpretazzjoni tal-Artikolu 8(1)(c) tagħha, peress li dan il-kliem jikkonferma li l-mandat ta' arrest Ewropew għandu jkun ibbażat fuq deciżjoni ġudizzjarja, li jimplika li din hija deciżjoni distinta mid-deciżjoni tal-ħruġ tal-imsemmi mandat ta' arrest Ewropew.

- 45 Barra minn hekk, filwaqt li għall-awtoritajiet ġudizzjarji Ungerizi l-prattika tal-proċedura msejha “ssimplifikata” tikkostitwixxi eċċezzjoni li tapplika biss fil-każ fejn minn indizji jirriżulta li, meta nħareġ il-mandat ta’ arrest Ewropew, il-persuna mfittxija kienet diġà tinsab barra mit-territorju tal-Ungerija, il-formulazzjoni tal-Artikolu 8(1)(c) tad-Deciżjoni Qafas ma tinkludi ebda indikazzjoni li tgħid li, f’din is-sitwazzjoni speċifika, jista’ jkun hemm eċċezzjoni għar-rekwiziti previsti f’din id-dispożizzjoni.
- 46 Dawn id-diversi elementi ta’ natura testwali jikkonfermaw li l-kunċett ta’ “mandat ta’ arrest” previst fl-Artikolu 8(1)(c) tad-Deciżjoni Qafas, jindika biss il-mandat ta’ arrest nazzjonali, peress li dan għandu jitqies bħala li huwa d-deciżjoni ġudizzjarja li fuqha jissawwar il-mandat ta’ arrest Ewropew.
- 47 Min-naħa l-oħra, l-interpretazzjoni opposta, li tgħid li l-imsemmi kunċett għandu jinftehem bħala li huwa ta’ natura ġenerika, jiġifieri li jkopri kull tip ta’ mandat ta’ arrest, inkluż il-mandat ta’ arrest Ewropew, sa fejn din timplika li huwa biżżejjed li l-mandat ta’ arrest Ewropew jillimita ruħu li jagħmel sempliċi “awto-riferiment”, b’tali mod li, fl-aħhar mill-aħhar, dan ikun jista’ jibbaża ruħu fuqu nnifsu, għandha tiġi miċhuda anki peress li din hija ta’ natura li ċċaħhad ir-rekwiziti imposti fl-Artikolu 8(1)(c) tad-Deciżjoni Qafas minn kull portata u, għalhekk, mill-utilità tagħhom.
- 48 Minn dan jirriżulta wkoll li l-kliem “kwalunkwe deciżjoni ġudizzjarja esegwibbli oħra li jkollhom l-istess effett”, previst fl-Artikolu 8(1)(c) tad-Deciżjoni Qafas, ma jistax jitqies bħala li jagħmel riferiment għad-deciżjoni tal-ħruġ tal-mandat ta’ arrest Ewropew.
- 49 Barra minn hekk, l-interpretazzjoni tal-Artikolu 8(1)(c) tad-Deciżjoni Qafas li tgħid li l-mandat ta’ arrest Ewropew għandu jkun neċessarjament ibbażat fuq deciżjoni ġudizzjarja nazzjonali distinta minn dan il-mandat, li tiegħu l-forma, jekk ikun il-każ, ta’ mandat ta’ arrest nazzjonali, ma tirriżultax biss mit-termini ta’ din id-dispożizzjoni, iżda wkoll mill-kuntest tagħha u mill-għanijiet imfittxija mid-Deciżjoni Qafas, li għandhom, skont il-ġurisprudenza tal-Qorti tal-Gustizzja, jittiehdu inkunsiderazzjoni għall-finijiet tal-interpretazzjoni tagħha (ara, f’dan is-sens, b’mod partikolari, is-sentenza tas-16 ta’ Lulju 2015, Lanigan, C-237/15 PPU, EU:C:2015:474, punt 35 u l-ġurisprudenza ċċitata).
- 50 Fir-rigward tal-kuntest li minnu jiffirma parti l-Artikolu 8(1)(c) tad-Deciżjoni Qafas, il-korrettezza ta’ din l-interpretazzjoni hija kkonfermata, kif josserva l-Avukat Ġenerali fil-punt 49 tal-konklużjonijiet tiegħu, mill-orijini ta’ din id-dispożizzjoni, peress li fil-formulazzjoni inizjali tagħha, din kienet tistipula li l-mandat ta’ arrest Ewropew kellu jinkludi informazzjoni dwar “il-fatt li teżisti jew le sentenza definittiva jew kwalunkwe deciżjoni ġudizzjarja oħra eżegwibbli” [traduzzjoni mhux ufficjali].
- 51 Għalhekk, il-fatt li, fil-formulazzjoni definittiva tagħha, din id-dispożizzjoni ma tinkludix iktar l-element ta’ natura fakultattiva jikkonferma interpretazzjoni tagħha li tgħid li l-mandat ta’ arrest Ewropew għandu, f’kull każ, ikun ibbażat fuq waħda mid-deciżjonijiet ġudizzjarji nazzjonali indikati fl-imsemmija dispożizzjoni, jekk ikun il-każ fuq id-deciżjoni ta’ ħruġ ta’ mandat ta’ arrest nazzjonali.
- 52 Fl-aħhar nett, fir-rigward tal-għanijiet imfittxija mid-Deciżjoni Qafas, għandu jiġi kkonstatat li l-ħruġ ta’ mandat ta’ arrest Ewropew skont il-proċedura msejha “ssimplifikata” u, konsegwentement, mingħajr ma jkun hemm, minn qabel, deciżjoni ġudizzjarja nazzjonali, bħal mandat ta’ arrest nazzjonali, li tikkostitwixxi l-bażi tiegħu, jista’ ma jkunx konformi mal-prinċipji ta’ rikonossiment u ta’ fiduċja reċiproka li fuqhom hija bbażata s-sistema tal-mandat ta’ arrest Ewropew.
- 53 Fil-fatt, l-imsemmija prinċipji huma msejsa fuq il-premessa li tgħid li l-mandat ta’ arrest Ewropew inkwistjoni nħareġ b’mod konformi mar-rekwiziti minimi li fuqhom tiddependi l-validità tiegħu, li fosthom hemm dak previst fl-Artikolu 8(1)(c) tad-Deciżjoni Qafas.
- 54 Issa, fil-każ ta’ mandat ta’ arrest Ewropew maħruġ fil-kuntest tal-proċedura msejha “issimplifikata”, bħal dak inkwistjoni fil-kawża prinċipali, li huwa bbażat fuq l-eżistenza ta’ mandat ta’ arrest, fis-sens tal-Artikolu 8(1)(c) tad-Deciżjoni Qafas, mingħajr l-indikazzjoni, fil-mandat ta’ arrest Ewropew,

tal-eżistenza ta' mandat ta' arrest nazzjonali distint mill-mandat ta' arrest Ewropew, l-awtorità ġudizzjarja ta' eżekuzzjoni ma tkunx f'pożizzjoni li tivverifika jekk il-mandat ta' arrest Ewropew inkwistjoni josservax r-rekwiżiti previsti fl-Artikolu 8(1)(c) tad-Deciżjoni Qafas.

- 55 Barra minn hekk, l-osservanza tar-rekwiżit previst fl-Artikolu 8(1)(c) tad-Deciżjoni Qafas hija ta' importanza partikolari peress li din timplika li, meta l-mandat ta' arrest Ewropew jinħareġ għall-arrest u għall-konsenja minn Stat Membru ieħor ta' persuna mfittxija għall-eżerċizzju ta' prosekuzzjoni kriminali, din il-persuna setgħet digà tibbenefika, fl-ewwel stadju tal-proċedura, mill-garanziji proċedurali u mid-drittijiet fundamentali, li l-protezzjoni tagħhom għandha tiġi żgurata mill-qrati tal-Istat Membru emittenti, skont id-dritt nazzjonali applikabbli, b'mod partikolari fid-dawl tal-adozzjoni ta' mandat ta' arrest nazzjonali.
- 56 Is-sistema tal-mandat ta' arrest Ewropew tinvolvi, għalhekk, bis-saħħa tar-rekwiżit previst fl-Artikolu 8(1)(c) tad-Deciżjoni Qafas, protezzjoni fuq żewġ livelli tad-drittijiet proċedurali u tad-drittijiet fundamentali li minnhom għandha tibbenefika l-persuna mfittxa, peress li, mal-protezzjoni ġudizzjarja prevista fl-ewwel livell fil-kuntest tal-adozzjoni ta' deciżjoni ġudizzjarja nazzjonali, bħal mandat ta' arrest nazzjonali, tiżdied il-protezzjoni li għandha tiġi żgurata fit-tieni livell, fil-kuntest tal-ħruġ tal-mandat ta' arrest Ewropew, li jista' jsehh, jekk ikun il-każ, f'termini qosra, wara l-adozzjoni tal-imsemmija deciżjoni ġudizzjarja nazzjonali.
- 57 Issa, din il-protezzjoni ġudizzjarja b'żewġ livelli bħala prinċipju ma taħdimx kif meħtieġ f'sitwazzjoni bħal dik inkwistjoni fil-kawża prinċipali, fejn tiġi applikata l-proċedura ta' ħruġ tal-mandat ta' arrest Ewropew msejha "ssimplifikata", peress li din il-proċedura timplika li qabel il-ħruġ ta' mandat ta' arrest Ewropew l-awtorità ġudizzjarja nazzjonali ma tkun adottat ebda deciżjoni, bħall-ħruġ ta' mandat ta' arrest nazzjonali, li fuqha jissawwar il-mandat ta' arrest Ewropew.
- 58 Fid-dawl tal-kunsiderazzjonijiet kollha esposti iktar il-fuq, ir-risposta għall-ewwel domanda għandha tkun li l-Artikolu 8(1)(c) tad-Deciżjoni Qafas għandu jiġi interpretat fis-sens li l-kunċett ta' "mandat ta' arrest", previst f'din id-dispożizzjoni, għandu jinftiehem bħala li jindikax mandat ta' arrest nazzjonali distint mill-mandat ta' arrest Ewropew.

Fuq it-tieni domanda

- 59 Permezz tat-tieni domanda tagħha l-qorti tar-rinviju essenzjalment tistaqsi jekk l-Artikolu 8(1)(c) tad-Deciżjoni Qafas għandux jiġi interpretat fis-sens li, meta mandat ta' arrest Ewropew, li huwa bbażat fuq l-eżistenza ta' "mandat ta' arrest" fis-sens ta' din id-dispożizzjoni, ma jindikax l-eżistenza ta' mandat ta' arrest nazzjonali, l-awtorità ġudizzjarja ta' eżekuzzjoni tista' tirrifjuta li teżegwixxi.
- 60 F'dan ir-rigward, għandu jifakkar li, fil-qasam irregolat mid-Deciżjoni Qafas, il-prinċipju ta' rikonossiment reċiproku, li jikkostitwixxi, kif jirriżulta b'mod partikolari mill-premessa 6 tad-Deciżjoni Qafas, il-"bażi" tal-kooperazzjoni ġudizzjarja fil-materji kriminali, jiġi applikat fl-Artikolu 1(2) tad-Deciżjoni Qafas, li jgħid li l-Istati Membri huma bħala prinċipju obbligati li jeżegwixxu mandat ta' arrest Ewropew (sentenza tal-5 ta' April 2016, Aranyosi u Čaldáraru, C-404/15 u C-659/15 PPU, EU:C:2016:198, punt 79).
- 61 Minn dan isegwi li l-awtorità ġudizzjarja ta' eżekuzzjoni tista' tirrifjuta li teżegwixxi dan il-mandat biss fil-każijiet, elenkati b'mod eżawrjenti, ta' nuqqas ta' eżekuzzjoni obligatorja, previsti fl-Artikolu 3 tad-Deciżjoni Qafas, jew ta' nuqqas ta' eżekuzzjoni fakultattiva, previsti fl-Artikoli 4 u 4a ta' din id-deciżjoni. Barra minn hekk, l-eżekuzzjoni tal-mandat ta' arrest Ewropew tista' tkun sugġetta biss għal waħda mill-kundizzjonijiet limitatament previsti fl-Artikolu 5 tad-Deciżjoni Qafas (sentenza tal-5 ta' April 2016, Aranyosi u Čaldáraru, C-404/15 u C-659/15 PPU, EU:C:2016:198, punt 80).

- 62 Għandu neċessarjament jiġi osservat li l-assenza ta' indikazzjoni, fil-mandat ta' arrest Ewropew, tal-eżistenza ta' mandat ta' arrest nazzjonali ma hijiex elenkata fost ir-raġunijiet li jiġġustifikaw in-nuqqas ta' eżekuzzjoni elenkati fl-imsemmija Artikoli 3, 4 u 4a tad-Deciżjoni Qafas u lanqas ma taqa' taht il-kamp ta' applikazzjoni tal-Artikolu 5 tagħha.
- 63 Madankollu, hekk kif osserva wkoll l-Avukat Ġenerali fil-punt 107 tal-konklużjonijiet tiegħu, għalkemm dawn id-dispożizzjonijiet tad-Deciżjoni Qafas ma jhallu l-ebda lok għal xi raġuni għal nuqqas ta' eżekuzzjoni minbarra dawk elenkati fihom, madankollu xorta jibqa' l-fatt li l-imsemmija dispożizzjonijiet huma msejsa fuq premessa li tgħid li l-mandat ta' arrest Ewropew inkwistjoni għandu jissodisfa r-rekwiżiti ta' regolarità tal-imsemmi mandat previsti fl-Artikolu 8(1) tad-Deciżjoni Qafas.
- 64 Issa, peress li l-Artikolu 8(1)(c) tad-Deciżjoni Qafas jinvolvi rekwiżit ta' regolarità li l-osservanza tiegħu tikkostitwixxi kundizzjoni tal-validità tal-mandat ta' arrest Ewropew, in-nuqqas ta' osservanza ta' dan ir-rekwiżit għandu, bhala prinċipju, iwassal sabiex l-awtorità ġudizzjarja ta' eżekuzzjoni ma teżegwixxi dan il-mandat ta' arrest.
- 65 Dan espost, qabel ma tadotta tali deciżjoni, li, min-natura tagħha, għandha tiġi adottata biss f'każijiet eċċezzjonali fil-kuntest tal-applikazzjoni tas-sistema ta' konsenja stabbilita bid-Deciżjoni Qafas, sa fejn din hija bbażata fuq il-prinċipji ta' rikonossiment u fiduċja reċiproci, din l-awtorità għandha, skont l-Artikolu 15(2) tad-Deciżjoni Qafas, titlob lill-awtorità ġudizzjarja tal-Istat Membru emittenti sabiex b'urġenza tipprovdilha kull informazzjoni addizzjonali neċessarja li tippermettilha teżamina l-kwistjoni ta' jekk l-assenza ta' indikazzjoni, fil-mandat ta' arrest Ewropew, tal-eżistenza ta' mandat ta' arrest nazzjonali tistax tiġi spjegata jew mill-fatt li effettivament tali mandat ta' arrest precedenti u distint mill-mandat ta' arrest Ewropew ma jeżistix jew inkella mill-fatt li tali mandat jeżisti, iżda ma ssemmiex.
- 66 Jekk, fid-dawl tal-informazzjoni pprovduta skont l-Artikolu 15(2) tad-Deciżjoni Qafas, kif ukoll f'dak ta' kwalunkwe informazzjoni oħra li għandha l-awtorità ġudizzjarja ta' eżekuzzjoni, din l-awtorità tiddeciedi li l-mandat ta' arrest Ewropew, għalkemm huwa bbażat fuq l-eżistenza ta' "mandat ta' arrest", fis-sens tal-Artikolu 8(1)(c) tad-Deciżjoni Qafas, inhareg mingħajr ma kien effettivament inhareg mandat ta' arrest nazzjonali distint mill-mandat ta' arrest Ewropew, l-imsemmija awtorità ma għandhiex teżegwixxi l-mandat ta' arrest Ewropew, minhabba li dan ma jissodisfax ir-rekwiżiti ta' regolarità previsti fl-Artikolu 8(1) tad-Deciżjoni Qafas.
- 67 Mill-kunsiderazzjonijiet esposti iktar 'il fuq jirriżulta li hemm lok li r-risposta għat-tieni domanda tkun li l-Artikolu 8(1)(c) tad-Deciżjoni Qafas għandu jiġi interpretat fis-sens li, meta mandat ta' arrest Ewropew, li huwa bbażat fuq l-eżistenza ta' "mandat ta' arrest" fis-sens ta' din id-dispożizzjoni, ma jinkludix indikazzjoni tal-eżistenza ta' mandat ta' arrest nazzjonali, l-awtorità ġudizzjarja ta' eżekuzzjoni ma għandhiex teżegwixxi, jekk, fid-dawl tal-informazzjoni pprovduta skont l-Artikolu 15(2) tad-Deciżjoni Qafas u f'dak ta' kwalunkwe informazzjoni oħra li hija għandha, din l-awtorità tikkonstata li l-mandat ta' arrest Ewropew ma huwiex validu peress li inhareg mingħajr ma kien effettivament inhareg mandat ta' arrest nazzjonali distint mill-mandat ta' arrest Ewropew.

Fuq l-ispejjeż

- 68 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

- 1) L-Artikolu 8(1)(ċ) tad-Deciżjoni Kwadru [Qafas] tal-Kunsill 2002/584/ĠAI, tat-13 ta' Ġunju 2002, dwar il-mandat ta' arrest Ewropew u l-proċeduri ta' konsenja bejn l-Istati Membri, kif emendata bid-Deciżjoni Qafas tal-Kunsill 2009/299/ĠAI, tas-26 ta' Frar 2009, għandu jiġi interpretat fis-sens li l-kuncett ta' "mandat ta' arrest", previst f'din id-dispożizzjoni, għandu jinftiehem bħala li jindika mandat ta' arrest nazzjonali distint mill-mandat ta' arrest Ewropew.
- 2) L-Artikolu 8(1)(c) tad-Deciżjoni Qafas 2002/584, kif emendata bid-Deciżjoni Qafas 2009/299, għandu jiġi interpretat fis-sens li, meta mandat ta' arrest Ewropew, li huwa bbażat fuq l-eżistenza ta' "mandat ta' arrest", fis-sens ta' din id-dispożizzjoni, ma jinkludix indikazzjoni tal-eżistenza ta' mandat ta' arrest nazzjonali, l-awtorità ġudizzjarja ta' eżekuzzjoni ma għandhiex teżegwixxih, jekk, fid-dawl tal-informazzjoni pprovduta skont l-Artikolu 15(2) tad-Deciżjoni Qafas 2002/584, kif emendata, u f'dak ta' kwalunkwe informazzjoni oħra li hija għandha, din l-awtorità tikkonstata li l-mandat ta' arrest Ewropew ma huwiex validu peress li nħareġ mingħajr ma kien effettivament inħareġ mandat ta' arrest nazzjonali distint mill-mandat ta' arrest Ewropew.

Firem